



**សុន្ទរកថាគន្លឹះ**

**របស់ អគ្គបណ្ឌិតសភាចារ្យ អូន ព័ន្ធមុនីរ័ត្ន**

**ឧបនាយករដ្ឋមន្ត្រី, រដ្ឋមន្ត្រី ក្រសួងសេដ្ឋកិច្ច និង ហិរញ្ញវត្ថុ  
ថ្លែងក្នុង**

**«វេទិកាគោលនយោបាយកាតាលីករសកល អាស៊ី-ប៉ាស៊ីហ្វិក»**

**រាជធានីភ្នំពេញ, ថ្ងៃ អង្គារ ១១ កើត, ខែ ចេត្រ, ឆ្នាំ រោង, ឆស័ក ព.ស. ២៥៦៨  
ត្រូវនឹងថ្ងៃទី ៨ ខែ មេសា គ.ស. ២០២៥, នៅសណ្ឋាគារ ហៃយ៉ាត់ វីធីនស៊ី**

**\* \* \* \* \***

- ឯកឧត្តម **ហេង ស្ទួន** រដ្ឋមន្ត្រីក្រសួងការងារ និង បណ្តុះបណ្តាលវិជ្ជាជីវៈ;
- លោកស្រី Mia Seppo, ឧបការីអគ្គនាយក នៃអង្គការអន្តរជាតិខាងការងារ;
- លោក David McLachlan-Karr, នាយកតំបន់នៃការិយាល័យសម្របសម្រួល  
ការអភិវឌ្ឍនៃអង្គការសហប្រជាជាតិ ប្រចាំតំបន់អាស៊ី-ប៉ាស៊ីហ្វិក;
- ឯកឧត្តម, លោកជំទាវ, គណៈប្រតិភូត្រីភាគី មកពីប្រទេសត្រួសត្រាយផ្លូវ;
- ឯកឧត្តម, លោកជំទាវ, លោក, លោកស្រី, ភ្ញៀវកិត្តិយស ជាតិ និង អន្តរជាតិ,  
ជាទីមេត្រី!

ថ្ងៃនេះ, ខ្ញុំពិតជាមានសេចក្តីសោមនស្សក្រៃលែង ដោយបានមកចូលរួម ថ្លែង  
សុន្ទរកថាគន្លឹះ ក្នុង «វេទិកាគោលនយោបាយកាតាលីករសកល អាស៊ី-ប៉ាស៊ីហ្វិក» ។ ឆ្លៀត  
ក្នុងឱកាសនេះ, ខ្ញុំសូមវាយតម្លៃខ្ពស់ និង កោតសរសើរដោយស្មោះ ចំពោះក្រសួងការងារ  
និង បណ្តុះបណ្តាលវិជ្ជាជីវៈ និង អង្គការអន្តរជាតិខាងការងារ (ILO) ដែលបានសហការ  
រៀបចំវេទិកា ប្រកបដោយអត្ថន័យនេះឡើង ។ ខ្ញុំក៏សូមសម្តែងនូវការស្វាគមន៍យ៉ាង  
កក់ក្តៅ ចំពោះវត្តមានយ៉ាងច្រើនកុះករ នៃតំណាងអង្គការសហប្រជាជាតិ, តំណាងអង្គការ  
អន្តរជាតិជាដៃគូ, គណៈប្រតិភូត្រីភាគី មកពីប្រទេសត្រួសត្រាយផ្លូវ ទាំង ៥, ក៏ដូចជា

វត្តមានឯកឧត្តម, លោកជំទាវ, លោក, លោកស្រី, ភ្ញៀវកិត្តិយស ជាតិ និង អន្តរជាតិ ដែលបានឆ្លៀតពេលដ៏មានតម្លៃ អញ្ជើញចូលរួមក្នុងពិធី នាឱកាសនេះ ។

ក្នុងបរិការណ៍សកល ដែលមានភាពមិនប្រាកដប្រជាខ្ពស់ ដោយសារការលេចចេញជាបន្តបន្ទាប់ នូវបញ្ហាប្រឈមជាសកល រួមមាន៖ ភាពតានតឹងផ្នែកភូមិសាស្ត្រនយោបាយ, សង្គ្រាមពាណិជ្ជកម្ម និង ការប្រែប្រួលអាកាសធាតុ ជាដើម ដែលអាចបន្ទុះបញ្ជាក់ដល់សម្ព័ន្ធនៃកំណើនសង្គម-សេដ្ឋកិច្ចសកល, ការរៀបចំវេទិកា នាពេលនេះ ពិតជាមានសារៈសំខាន់ និង ចំគោលដៅ ព្រមទាំង ជាសក្ខីភាពដែលឆ្លុះបញ្ចាំងឲ្យឃើញ ពីការបន្តប្តេជ្ញាចិត្ត និង ការផ្តល់តម្លៃ លើកិច្ចសហប្រតិបត្តិការ, ការផ្លាស់ប្តូរ និង ការចែករំលែកបទពិសោធន៍ទៅវិញទៅមក ដើម្បីសម្រេចគោលដៅរួម, ពោលគឺ គោលដៅអភិវឌ្ឍប្រកបដោយចីរភាព (Sustainable Development Goals — SDGs) សម្រាប់ប្រទេសត្រួសត្រាយផ្លូវ (Pathfinder countries) និង សកលលោកទាំងមូល ។

**ឯកឧត្តម, លោកជំទាវ, លោក, លោកស្រី!**

ឈរលើសុខសន្តិភាពពេញលេញ, ស្ថិរភាពនយោបាយ និង ស្ថិរភាពម៉ាក្រូសេដ្ឋកិច្ច, កម្ពុជា សម្រេចបាននូវការអភិវឌ្ឍសង្គម-សេដ្ឋកិច្ច គួរឲ្យកត់សម្គាល់ ដូចត្រូវបានឆ្លុះបញ្ចាំងតាមរយៈ ការសម្រេចបាន នូវអត្រាកំណើនសេដ្ឋកិច្ចខ្ពស់, ការកាត់បន្ថយអត្រានៃភាពក្រីក្រ និង វិសមភាពសង្គម, ការកែទម្រង់ប្រព័ន្ធអប់រំ, ការលើកកម្ពស់សុខភាពសាធារណៈ, ព្រមទាំង ការពង្រឹង និង ការពង្រីកប្រព័ន្ធគាំពារសង្គម ។ល។ ក្នុងអំឡុងនៃការឆ្លងរាលដាលនៃជំងឺកូវីដ-១៩ ដែលបានបង្កឲ្យមានវិបត្តិជាសកល, កម្ពុជា ក៏បានបង្ហាញសមត្ថភាព របស់ខ្លួន ក្នុងការគ្រប់គ្រងការឆ្លងរាលដាល និង ការចាកចេញពីវិបត្តិនៃជំងឺនេះ ប្រកបដោយភាពរឹងមាំ, ភាពម្ចាស់ការ និង ភាពធន់ ។ សមិទ្ធផលទាំងនេះ កើតចេញពីការដឹកនាំប្រកបដោយគតិបណ្ឌិត និង ចក្ខុវិស័យវែងឆ្ងាយ របស់ សម្តេចអគ្គមហាសេនាបតីតេជោ **ហ៊ុន សែន**, អតីតនាយករដ្ឋមន្ត្រី និង បច្ចុប្បន្ន ជាប្រធានព្រឹទ្ធសភា នៃព្រះរាជាណាចក្រកម្ពុជា, និង សម្តេចមហាបវរវេជ្ជបតី **ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា សម្រាប់នីតិកាលទី ៧ នៃរដ្ឋសភា នេះ ។

ខ្ញុំសូមជម្រាបជូនអង្គពិធី ជ្រាបថា ស្របតាមគោលដៅអភិវឌ្ឍប្រកបដោយចីរភាព, រាជរដ្ឋាភិបាល បានកំណត់ចក្ខុវិស័យរយៈពេលវែង ក្នុងការកសាងកម្ពុជា ឲ្យក្លាយជាអរិយប្រទេសមួយ ដែលឆ្លើយតបនឹងលក្ខណសម្បត្តិ ចំនួន ៥ រួមមាន ៖ **១**). កម្ពុជា ជាសង្គម

ជាតិមួយដ៏រស់រវើក; ២). កម្ពុជា ជាប្រទេសមានចំណូលខ្ពស់ និង មានសេដ្ឋកិច្ចធន់ និង រឹងមាំ; ៣). ប្រជាជនកម្ពុជា មានចំណេះដឹងខ្ពស់ និង ជំនាញមួយយ៉ាងតិច ប្រចាំជីវិត; ៤). ប្រជាជនកម្ពុជា រស់នៅក្នុងសេចក្តីថ្លៃថ្នូរ, សុភមង្គល និង ទទួលបានការគាំពារសង្គម ប្រកបដោយសមធម៌, ស្មើសិទ្ធិ និង ស្មើឱកាស; និង ៥). កម្ពុជា មានបរិស្ថានរូបវន្ត និង ធម្មជាតិ ប្រកបដោយសុខដុមភាព, ភាពធន់, បរិយាបន្ន និង តុល្យភាព រវាងការអភិវឌ្ឍ និង ការអភិរក្សធនធានធម្មជាតិ ។ ដើម្បីសម្រេចបាននូវចក្ខុវិស័យនេះ, រាជរដ្ឋាភិបាល សម្រាប់នីតិកាលទី ៧ នៃរដ្ឋសភា បានដាក់ចេញនូវ **យុទ្ធសាស្ត្របញ្ញាកោណ- ដំណាក់កាលទី ១** ដើម្បី កំណើន, ការងារ, សមធម៌, ប្រសិទ្ធភាព, និង បរិភោគ ដោយ បានកំណត់យក «**កម្មវិធីគោលនយោបាយអាទិភាព**» ចំនួន ៦ ដែលត្រូវចាប់ផ្តើម អនុវត្ត តាំងពីដើមនីតិកាលទី ៧, ពេលគឺ ចាប់ពីពាក់កណ្តាលឆ្នាំ ២០២៣ មក ។ ក្នុង ឱកាសដ៏វិសេសនេះ, ខ្ញុំសូមលើកឡើងដោយសង្ខេប អំពី កម្មវិធីគោលនយោបាយអាទិភាព ចំនួន ៤ ដែលពាក់ព័ន្ធជិតស្និទ្ធនឹងវេទិការបស់យើង នាថ្ងៃនេះ ដូចខាងក្រោម៖

**កម្មវិធីគោលនយោបាយ ទី ១. ការផ្តល់ការថែទាំសុខភាពឆ្ពោះទៅកម្មវិធីគ្របដណ្តប់**

**សុខភាពជាសកល៖** រាជរដ្ឋាភិបាលកម្ពុជា បានសម្រេចផ្តល់សេវាថែទាំសុខភាព តាមរយៈ របបភាគទានដោយស្ម័គ្រចិត្ត ដល់ក្រុមគោលដៅ ចំនួន ២ រួមមាន៖ ១). បុគ្គលស្វ័យ និយោជន៍ និង អ្នកក្នុងបន្ទុករបស់សមាជិក នៃបេឡាជាតិសន្តិសុខសង្គម (ប.ស.ស) ដែលជាបុគ្គលស្ថិតក្រោមបទប្បញ្ញត្តិ នៃច្បាប់ស្តីពីការងារ; និង ២). អ្នកក្នុងបន្ទុករបស់ សមាជិក ប.ស.ស ដែលជាបុគ្គលស្ថិតក្នុងវិស័យសាធារណៈ ។ ជាវឌ្ឍនភាព, គិតត្រឹមខែ កុម្ភៈ ឆ្នាំ ២០២៥, របបសន្តិសុខសង្គមផ្នែកថែទាំសុខភាព តាមរបបភាគទានដោយស្ម័គ្រ- ចិត្ត មានសមាជិកចុះឈ្មោះ សរុបចំនួន ៥២៨ ៩០៨ នាក់ ។ បន្ថែមលើនេះ, រាជរដ្ឋាភិបាល ក៏បានសម្រេចផ្តល់សេវាថែទាំសុខភាព តាមរយៈមូលនិធិសមធម៌សុខាភិបាល ដោយឥត គិតថ្លៃ ជូនដល់គ្រួសារងាយរងហានិភ័យ ដែលត្រូវបានកំណត់អត្តសញ្ញាណ សរុបចំនួន ៤៩៣ ៤៧៧ គ្រួសារ ឬ ស្មើនឹង ១ ៨៣៤ ៨០១ នាក់ ។ អត្ថប្រយោជន៍នៃមូលនិធិសមធម៌ សុខាភិបាល សម្រាប់គ្រួសារងាយរងហានិភ័យ ដែលមកទទួលសេវា នៅតាមមូលដ្ឋាន សុខាភិបាលសាធារណៈ រួមមាន៖ សេវាពិគ្រោះជំងឺក្រៅ, សេវាពន្យារកំណើត, សេវាសម្រាក ព្យាបាលទូទៅ, សេវាសង្គ្រោះបន្ទាន់, សេវាសម្រាកព្យាបាលវះកាត់តូច, សេវាព្យាបាលវះកាត់ ធំ, និង សេវាសម្រាលកូនធម្មតា ។

**កម្មវិធីគោលនយោបាយ ទី ២. កម្មវិធីជាតិជំនួយសង្គមផ្នែកបណ្តុះបណ្តាលជំនាញវិជ្ជាជីវៈ និង បច្ចេកទេស សម្រាប់យុវជនមកពីគ្រួសារក្រីក្រ និង គ្រួសារងាយរងហានិភ័យ៖**

កម្មវិធីនេះ មានគោលបំណងផ្តល់ឱកាសស្នើគ្នា ជូនយុវជន ក្នុងការទទួលបានការអភិវឌ្ឍជំនាញ និង ឱកាសការងារកាន់តែប្រសើរ ក្នុងការបង្កើនប្រាក់ចំណូល និង ការលើកកម្ពស់ជីវភាព របស់ក្រុមយុវជនគោលដៅ ចំនួនប្រមាណ ១,៥ លាននាក់ នៅទូទាំងប្រទេសតាមរយៈការផ្តល់ការបណ្តុះបណ្តាល ដោយមិនបង់ថ្លៃសិក្សា ជាមួយនឹងប្រាក់ឧបត្ថម្ភប្រចាំខែ ចំនួន ២៨០ ០០០ រៀល, ក្នុងមួយខែសិក្សា, សម្រាប់រយៈពេល ៤ ខែ និង ការផ្តល់សេវានានាពាក់ព័ន្ធនឹងទីផ្សារការងារ ។ កម្មវិធីសិក្សា ផ្ដោតសំខាន់លើវិស័យអាទិភាពចំនួន ១០ រួមមាន៖ សំណង់, អគ្គិសនី, អេឡិចត្រូនិក, បរិក្ខារត្រជាក់ និង កម្ដៅ, កម្មន្តសាល, មេកានិកទូទៅ/មេកានិករថយន្ត, ទេសចរណ៍, សេវាកម្ម, កសិកម្ម និង កសិ-ឧស្សាហកម្ម, និង ធុរកិច្ច និង បច្ចេកវិទ្យាព័ត៌មាន រួមទាំង «ជំនាញវិជ្ជាជីវៈជូនតា» ចំនួន ១២ មុខវិជ្ជា ផងដែរ ។ ជាវឌ្ឍនភាព, គិតត្រឹមថ្ងៃទី ២១ ខែ មីនា ឆ្នាំ ២០២៥, យុវជន បានដាក់ពាក្យស្នើសុំចូលរៀន សរុបចំនួន ១០៦ ៥៣៧ នាក់; ក្នុងនោះ, យុវជនមកពីគ្រួសារក្រីក្រ និង គ្រួសារងាយរងហានិភ័យ ចំនួន ៤១ ៦២៦ នាក់, ខណៈយុវជន ចំនួន ១២ ០២៤ នាក់ បានបញ្ចប់ការសិក្សារួចហើយ ។

**កម្មវិធីគោលនយោបាយ ទី ៣. ការធ្វើស្ថាប័នបន្ថែមកម្មកម្មវិធីជាតិជំនួយសង្គមសម្រាប់គ្រួសារក្រីក្រ, ក្រុមជនងាយរងគ្រោះក្នុងគ្រួសារក្រីក្រ និង គ្រួសារងាយរងហានិភ័យក្នុងគ្រាមានវិបត្តិសេដ្ឋកិច្ច និង គ្រាមានគ្រោះអាសន្ន៖** អនុលោមតាម ក្របខណ្ឌគោលនយោបាយជាតិគាំពារសង្គម ២០១៦-២០២៥, រាជរដ្ឋាភិបាល បានដាក់ឱ្យអនុវត្តកម្មវិធីជំនួយសង្គមមួយចំនួន ដើម្បីផ្តល់ការគាំពារដល់ស្ត្រីមានផ្ទៃពោះ, កុមារតូច និង ជនមានពិការភាពក្រីក្រ តាមសហគមន៍គោលដៅនានា ។ ដើម្បីឆ្លើយតបនឹងគ្រោះអាសន្ន, រាជរដ្ឋាភិបាល ក៏បានដាក់ឱ្យដំណើរការ និង បិទបញ្ចប់កម្មវិធីជំនួយសង្គមពិសេស ដែលរួមមាន៖ កម្មវិធីឧបត្ថម្ភសាច់ប្រាក់ជូនគ្រួសារក្រីក្រ និង ងាយរងគ្រោះ ក្នុងអំឡុងពេលប្រយុទ្ធនឹងជំងឺកូវីដ-១៩, កម្មវិធីឧបត្ថម្ភសាច់ប្រាក់ ក្រោយពេលបិទខ្ទប់ទ្រង់ទ្រាយធំ និង កម្មវិធីឧបត្ថម្ភសាច់ប្រាក់ ជូនគ្រួសារងាយរងហានិភ័យដែលរងគ្រោះធ្ងន់ធ្ងរ ដោយទឹកជំនន់ និង សម្ពាធអតិផរណា ។ ទន្ទឹមគ្នានេះ, ក្របខណ្ឌគោលនយោបាយជាតិគាំពារសង្គម ខាងលើក៏បានចង្អុលបង្ហាញ ឱ្យរៀបចំក្របខណ្ឌកម្មវិធីជាតិជំនួយសង្គមក្នុងកញ្ចប់គ្រួសារ ដែលជាការប្រមូលផ្តុំ នូវកម្មវិធីជំនួយសង្គមមានលក្ខណៈជាការឧបត្ថម្ភសាច់ប្រាក់ ឱ្យមកអនុវត្ត

ក្រោមប្រតិបត្តិការទោលមួយ ក្នុងគោលដៅពង្រឹងអភិបាលកិច្ច និង បង្កើនប្រសិទ្ធភាព នៃ ការអនុវត្តកម្មវិធី ក៏ដូចជា បង្កើនសង្គតិភាព និង ពង្រីកការគ្របដណ្តប់កាន់តែទូលាយ ដល់គ្រួសារក្រីក្រ និង ក្រុមជនងាយរងគ្រោះ ក្នុងគ្រួសារទាំងនោះ ។ ក្នុងន័យនេះ, រាជរដ្ឋាភិបាល បានផ្តោតការយកចិត្តទុកដាក់ជាពិសេស លើការធ្វើស្ថាប័នបន្ថែមកម្មវិធី ជាតិជំនួយសង្គម ដែលមានលក្ខណៈគ្រប់ជ្រុងជ្រោយ, សមាហរណ និង ស្វ័យប្រវត្តិកម្ម ដើម្បី បង្កើនសមត្ថភាពប្រព័ន្ធគាំពារសង្គម ក្នុងការឆ្លើយតបនឹងវិបត្តិ ឬ គ្រោះអាសន្ននានា ។

**កម្មវិធីគោលនយោបាយ ទី ៤. ការដាក់ចេញនូវយុទ្ធសាស្ត្រអភិវឌ្ឍសេដ្ឋកិច្ចក្រៅប្រព័ន្ធ៖** ប្រជាជនកម្ពុជា ជាច្រើន ប្រកបមុខរបរ និង ធ្វើការងារ នៅក្នុងសេដ្ឋកិច្ចក្រៅប្រព័ន្ធ និង មិនទាន់អាចចូលរួមចំណែកបានពេញលេញ ក្នុងកិច្ចដំណើរការនៃការអភិវឌ្ឍសង្គម-សេដ្ឋកិច្ចកម្ពុជា នៅឡើយ ដោយផលិតភាពពលកម្ម និង ប្រសិទ្ធភាពសេដ្ឋកិច្ច នៃសកម្មភាពទាំងនោះ នៅមានកម្រិតទាប, នេះម្យ៉ាង; ម្យ៉ាងវិញទៀត, មេរៀនពីវិបត្តិនៃជំងឺកូវីដ-១៩ ក៏បានរំលេចឲ្យឃើញកាន់តែច្បាស់ ពីភាពចាំបាច់ ក្នុងការគិតគូរលើការដាក់ចេញនូវវិធានការ និង កម្មវិធីគាំពារ ឲ្យកាន់តែគ្រប់ជ្រុងជ្រោយ សម្រាប់អ្នកប្រកបមុខរបរ និង ធ្វើការងារ នៅក្នុងសេដ្ឋកិច្ចក្រៅប្រព័ន្ធ ពីព្រោះក្រុមជនទាំងនេះ គឺជាប្រជាជន ដែលងាយរងគ្រោះ និង ទទួលផលប៉ះពាល់ធ្ងន់ធ្ងរ ក្នុងគ្រាមានវិបត្តិ ។ ក្នុងស្មារតីនេះ, រាជរដ្ឋាភិបាលបានសម្រេចដាក់ឲ្យអនុវត្ត នូវ «យុទ្ធសាស្ត្រជាតិ ស្តីពីការអភិវឌ្ឍសេដ្ឋកិច្ចក្រៅប្រព័ន្ធ ឆ្នាំ ២០២៣-២០២៨» ជាមួយនឹងចក្ខុវិស័យអភិវឌ្ឍសេដ្ឋកិច្ចក្រៅប្រព័ន្ធ ឲ្យរីកចម្រើន និង មានលទ្ធភាពឈានចូលក្នុងប្រព័ន្ធ ហើយក្លាយទៅជាកម្លាំងចលករដ៏សំខាន់ ក្នុងការកែលម្អជីវភាពរបស់ប្រជាជន និង អាចរួមចំណែកជាអតិបរមា ក្នុងការឈានទៅសម្រេចបាន នូវការអភិវឌ្ឍប្រកបដោយចីរភាព, បរិយាបន្ន, ភាពរឹងមាំ និង ភាពធន់ទៅនឹងវិបត្តិ ។ បន្ថែមលើនេះ, កាលពីថ្ងៃទី ១៦ ខែ ធ្នូ ឆ្នាំ ២០២៤ កន្លងទៅ, រាជរដ្ឋាភិបាល ក៏បានដាក់ឲ្យដំណើរការ នូវ «ថ្នាលឌីជីថលចុះឈ្មោះអ្នកសេដ្ឋកិច្ចក្រៅប្រព័ន្ធ» ក្នុងគោលដៅចម្បង ចំនួន ២ រួមមាន៖ **១).** កំណត់អត្តសញ្ញាណអ្នកសេដ្ឋកិច្ចក្រៅប្រព័ន្ធ, និង **២).** ផ្តល់ការទទួលស្គាល់ដល់ការប្រកបអាជីវកម្ម, មុខរបរ និង ការងារ របស់អ្នកសេដ្ឋកិច្ចក្រៅប្រព័ន្ធ ។

**ឯកឧត្តម, លោកជំទាវ, លោក, លោកស្រី!**

តំណាងអង្គការសហប្រជាជាតិប្រចាំនៅកម្ពុជា បានសង្កត់ធ្ងន់ថា កម្ពុជា ត្រូវបានជ្រើសរើស ជាប្រទេសត្រួសត្រាយផ្លូវ សម្រាប់ដំណាក់កាលដំបូង នៃការអនុវត្តគំនិតផ្តួចផ្តើម



«កាតាលីករសកលស្តីពីការងារសមរម្យ និង ការគាំពារសង្គមសម្រាប់អន្តរកាលយុត្តិធម៌», មិនមែនដោយសារកម្ពុជា មានភាពយឺតយ៉ាវ ក្នុងការសម្រេចបាននូវ SDGs នោះទេ, ប៉ុន្តែ ដោយសារកម្ពុជា មានវឌ្ឍនភាពល្អ, មានសក្តានុពល និង មានការប្តេជ្ញាចិត្តខ្ពស់ ក្នុងការ- ត្រួសត្រាយផ្លូវ ។ ក្នុងនាមជាប្រទេសត្រួសត្រាយផ្លូវ, កម្ពុជា នឹងទទួលបាននូវការគាំទ្រផ្នែក បច្ចេកទេស, ធនធានហិរញ្ញវត្ថុ និង ធនធានដទៃទៀត ដែលនឹងជួយជំរុញសម្បូរនៃការ- អភិវឌ្ឍសង្គម-សេដ្ឋកិច្ច និង ការសម្រេចបាននូវ SDGs នៅកម្ពុជា ។

ដោយយល់ឃើញពីសារៈសំខាន់នៃគំនិតផ្តួចផ្តើមនេះ, ក្នុងខែ កក្កដា ឆ្នាំ ២០២៣, សម្តេចអគ្គមហាសេនាបតីតេជោ **ហ៊ុន សែន**, អតីតនាយករដ្ឋមន្ត្រី, បានផ្តល់ការឯកភាព ដ៏ខ្ពង់ខ្ពស់ អនុញ្ញាតឲ្យកម្ពុជា ចូលរួមជាប្រទេសត្រួសត្រាយផ្លូវ ក្នុងគំនិតផ្តួចផ្តើមនេះ ។ បន្ទាប់មក, ក្នុងខែ ធ្នូ ឆ្នាំ ២០២៤, សម្តេចមហាបវរវិបតី **ហ៊ុន ម៉ាណែត**, នាយករដ្ឋមន្ត្រី នៃព្រះរាជាណាចក្រកម្ពុជា, ក៏បានផ្តល់គោលការណ៍ដ៏ខ្ពង់ខ្ពស់ ក្នុងការដាក់ឲ្យអនុវត្ត ជា ផ្លូវការ នូវ «ផែនទីបង្ហាញផ្លូវ» សម្រាប់ការអនុវត្តគំនិតផ្តួចផ្តើមនេះ ប្រកបដោយប្រសិទ្ធភាព និង ប្រសិទ្ធផល ដែលនឹងជាប្រធានបទនៃការធ្វើបទបង្ហាញ និង ការពិភាក្សាលម្អិត នៅក្នុងវេទិកា នាថ្ងៃនេះ ផងដែរ ។ «ផែនទីបង្ហាញផ្លូវ» នេះ នឹងដោះស្រាយបញ្ហាប្រឈម ចម្បងៗ ពាក់ព័ន្ធនឹងសេដ្ឋកិច្ចក្រៅប្រព័ន្ធ និង កម្លាំងពលកម្ម ដែលមិនមានជំនាញ និង ការបន្តពង្រីកវិសាលភាពនៃកិច្ចគាំពារសង្គម និង ប្រព័ន្ធសុខាភិបាល ជាដើម តាមរយៈ ការដាក់ចេញនូវសកម្មភាពអាទិភាព ស្របតាម **យុទ្ធសាស្ត្របញ្ចុះតម្លៃ-ដំណាក់- កាល ទី ១**, ជាពិសេស កម្មវិធីគោលនយោបាយអាទិភាព ទាំង ៤ ដែលខ្ញុំបានរៀបរាប់ ខាងលើ ។ រាជរដ្ឋាភិបាលកម្ពុជា ប្តេជ្ញាចិត្តខ្ពស់ ក្នុងការជំរុញការអនុវត្ត «ផែនទីបង្ហាញផ្លូវ» នេះ ក៏ដូចជា ក្នុងការចូលរួមជាមួយអង្គការសហប្រជាជាតិ និង ប្រទេសត្រួសត្រាយផ្លូវ ដទៃទៀត ដើម្បីជំរុញការអនុវត្តនូវ គំនិតផ្តួចផ្តើមកាតាលីករសកល ឲ្យសម្រេចបាន លទ្ធផល តាមការរំពឹងទុក ។

មុននឹងបញ្ចប់, ខ្ញុំសូមលើកទឹកចិត្តឲ្យមានការចូលរួមផុសផុល ក្នុងការចែករំលែក និង ការផ្លាស់ប្តូរគំនិត, យោបល់, បទពិសោធន៍ ឬ ទស្សនៈនានា ដើម្បីឲ្យវេទិការបស់យើង ទទួលបានលទ្ធផល ប្រកបដោយផ្លែផ្កា តាមការចង់បាន ។ ខ្ញុំជឿជាក់យ៉ាងមុតមាំថា វេទិកានេះនឹងដើរតួនាទីដ៏សំខាន់ ក្នុងការបន្តពង្រឹងកិច្ចសហប្រតិបត្តិការរឹងមាំ និង ការចូលរួមយ៉ាងសកម្ម ពីសំណាក់គ្រប់ប្រទេសត្រួសត្រាយផ្លូវ និង ភាគីពាក់ព័ន្ធទាំងអស់, ជាពិសេស ការចែករំលែកចំណេះដឹង និង បទពិសោធន៍ និង ការគាំទ្រផ្នែកបច្ចេកទេស និង

ធនធាន ។ ទាំងនេះ គឺជាវិភាគទានដ៏សំខាន់ ក្នុងការកំណត់បាននូវបញ្ហាប្រឈម និង ដំណោះស្រាយ ប្រកបដោយនវានុវត្តន៍ ដើម្បីធានាប្រសិទ្ធភាព និង ស័ក្តិសិទ្ធភាពនៃការ-  
រៀបចំ និង ការអនុវត្ត នូវ «ផែនទីបង្ហាញផ្លូវ» សម្រាប់ការអនុវត្ត គំនិតផ្តួចផ្តើមកាតាលីករ  
សកល សំដៅឈានទៅសម្រេច SDGs ក្នុងក្របខណ្ឌនៃប្រទេស, តំបន់ និង សកលលោក  
ទាំងមូល ។

ជាទីបញ្ចប់, ខ្ញុំសូមជូនពរឲ្យអង្គពិធីទាំងមូល ដំណើរការទៅដោយរលូន និង ទទួល  
បានជោគជ័យ តាមការរំពឹងទុក ។ ជាមួយគ្នានេះ, ក្នុងឱកាសនៃពិធីបុណ្យចូលឆ្នាំថ្មី,  
ប្រពៃណីជាតិខ្មែរ, ឆ្នាំម្សាញ់, សប្តស័ក, ព.ស. ២៥៦៩, ដែលនឹងចូលមកដល់ ក្នុងពេល  
ដ៏ខ្លីខាងមុខ, ខ្ញុំសូមជូនពរ ឯកឧត្តម, លោកជំទាវ, លោក, លោកស្រី, ភ្ញៀវកិត្តិយស ជាតិ  
និង អន្តរជាតិ សមប្រកបដោយពុទ្ធពរ ទាំង ៤ ប្រការ គឺ៖ អាយុ, វណ្ណៈ, សុខៈ និង ពលៈ  
កុំបីឃ្លាងឃ្លៀតឡើយ ។

ខ្ញុំមានកិត្តិយស សូមប្រកាសបើក «វេទិកាគោលនយោបាយកាតាលីករសកល  
អាស៊ី-ប៉ាស៊ីហ្វិក» ចាប់ពីនេះតទៅ ។

*សូមអរគុណ!*